

दिनांक : 12.04.2025

समय : 07.10PM

आकाशवाणी मध्यप्रदेश से प्रस्तुत हैं प्रादेशिक समाचार

मुख्य समाचार,

1. नई दिल्ली के लाल किले पर आज से सम्राट विक्रमादित्य महानाट्य के मंचन ऐतिहासिक आगाज।
2. अंतरराष्ट्रीय सहकारिता वर्ष-2025 के अंतर्गत राज्य स्तरीय सहकारी सम्मेलन कल, केंद्रीय मंत्री शाह होंगे मुख्य अतिथि।
3. हनुमान जयंती के मौके पर आज प्रदेश भर के हनुमान मंदिरों में विशेष पूजा-अर्चना और अन्य कार्यक्रम आयोजित किए गए।
- 4- कहीं-कहीं बारिश होने और तेज हवाएं चलने से प्रदेश में अगले दो दिन तक तेज गर्मी और लू से थोड़ी राहत मिलने की उम्मीद।

समाचार विस्तार से—

विक्रमादित्य महानाट्य

देश की राजधानी नई दिल्ली के लाल किले पर आज से सम्राट विक्रमादित्य महानाट्य का ऐतिहासिक मंचन शुरू हो रहा है। उप राष्ट्रपति जगदीप धनखड़ "विक्रमोत्सव" में सांस्कृतिक उत्सव का शुभारंभ किया। सम्राट विक्रमादित्य पर आधारित महानाट्य की प्रथम प्रस्तुति में उप राष्ट्रपति जगदीप धनखड़, के अलावा मध्य प्रदेश के राज्यपाल मंगुभाई पटेल, दिल्ली की मुख्यमंत्री श्रीमती रेखा गुप्ता, केंद्रीय संस्कृति एवं पर्यटन मंत्री गजेन्द्र सिंह शेखावत समेत अन्य गणमान्य अतिथि हैं। महानाट्य के साथ लाल किले पर विक्रमादित्य और अयोध्या, विक्रमादित्य कालीन पुरातात्विक मुद्रा मुद्रांक, वृहत्तरभारत के सांस्कृतिक वैभव, मध्यप्रदेश में पर्यटन की संभावनाओं, प्रदेश में निवेश तथा रोजगार सृजन के अवसरों में लोकव्यापीकरण के प्रयासों पर केंद्रित प्रदर्शनियां भी लगाई गई हैं। साथ ही दिल्ली के निवासी फूड कोर्ट में मध्यप्रदेश के स्थानीय व्यंजनों का स्वाद भी चख सकेंगे।

सहकारिता सम्मेलन-शाह

केंद्रीय गृह एवं सहकारिता मंत्री अमित शाह के मुख्य आतिथ्य और मुख्यमंत्री डॉ. मोहन यादव की अध्यक्षता में कल राजधानी भोपाल के रवीन्द्र भवन सभागार में अंतरराष्ट्रीय सहकारिता वर्ष-2025 के अंतर्गत होने वाले राज्य स्तरीय सहकारी सम्मेलन होगा। सम्मेलन में सांसद वी.डी. शर्मा विशेष अतिथि होंगे। सम्मेलन की तैयारियां पूरी हो चुकी हैं। सम्मेलन में सहकारिता के क्षेत्र में मध्यप्रदेश की उपलब्धियों एवं नवाचारों को प्रदर्शित किया जाएगा। इस अवसर पर प्रदेश में प्राथमिक कृषि साख सहकारी समितियों के व्यवसाय विविधीकरण के अंतर्गत हुए प्रयासों की लघु फिल्मों के माध्यम से प्रस्तुति दी जाएगी।

कामधेनु योजना

मुख्यमंत्री डॉक्टर मोहन यादव ने कहा है कि प्रदेश सरकार ने पूरा वर्ष गौवंश की सेवा के लिए समर्पित किया है। सरकार प्रदेश में गौशाला निर्माण को प्रोत्साहन दे रही हैं। इसके तहत गौपालकों को सब्सिडी दी जाएगी।

शिवाजी विरासत-अमित शाह

केंद्रीय गृह मंत्री अमित शाह ने आज कहा कि केंद्र सरकार और महाराष्ट्र सरकार दोनों ही छत्रपति शिवाजी महाराज की ऐतिहासिक विरासत रायगढ़ किले को देश के युवाओं के लिए प्रेरणा के स्रोत के रूप में विकसित करने के लिए प्रतिबद्ध हैं। गृह मंत्री ने महाराष्ट्र के रायगढ़ किले में छत्रपति शिवाजी महाराज की 345वीं पुण्यतिथि के अवसर पर श्रद्धांजलि अर्पित की। श्री शाह ने कहा कि छत्रपति शिवाजी महाराज का स्थायी संदेश यह था कि स्वराज के लिए लड़ाई कभी नहीं रुकनी चाहिए। उन्होंने कहा कि आज प्रधानमंत्री

नरेंद्र मोदी के नेतृत्व में केंद्र सरकार शिवाजी महाराज के दृष्टिकोण का ईमानदारी से पालन कर रही है और भारत को पूरी दुनिया के लिए आशा की किरण के रूप में स्थापित करने के लिए अथक प्रयास कर रही है।

जल गंगा संवर्धन अभियान'

मुख्यमंत्री डॉ. मोहन यादव ने कहा है कि जल जीवन जीने का संसाधन मात्र नहीं, अपितु हमारा सनातन संस्कार है। हमारे ग्रंथ कहते हैं कि जल की हर बूंद में जीवन है और हर स्रोत में आने वाले कल का भविष्य छिपा है। इसलिए इस अमूल्य धरोहर की किसी भी मूल्य पर रक्षा करना हमारा दायित्व है। इसी दायित्व की पूर्ति के लिए मुख्यमंत्री डॉ. यादव के नेतृत्व में प्रदेश में 'जल गंगा संवर्धन अभियान' संचालित किया जा रहा है। इसमें नवीन जल संग्रहण संरचनाओं के साथ-साथ पूर्व से मौजूद जल संग्रहण संरचनाओं का जीर्णोद्धार, जल स्रोतों और जल वितरण प्रणालियों की साफ सफाई, जल स्रोतों के आस-पास पौध रोपण के कार्यों को प्राथमिकता दी जा रही है। जन-जागरूकता अभियानों के माध्यम से प्रदेश के ग्रामीण एवं शहरी क्षेत्रों में इस अभियान में जन-भागीदारी सुनिश्चित की जा रही है।

हनुमान जयंती

हनुमान जन्मोत्सव के मौके पर आज राजधानी भोपाल समेत प्रदेश भर के हनुमान मंदिरों में विशेष पूजा-अर्चना और अन्य कार्यक्रम आयोजित किए गए। मुख्यमंत्री डॉ. मोहन यादव ने श्री हनुमान जयंती के अवसर पर इंदौर के पितृ पर्वत पर भगवान बजरंगबली जी की पूजा-अर्चना की। आगरमालवा जिले के हनुमान मंदिरों पर सूर्योदय के साथ ही हनुमानजी का पूजन कर आरती उतारी गई। भोपाल के प्रमुख हनुमान मंदिरों में विशेष धार्मिक आयोजन किए गए। संस्कारधानी जबलपुर में सुबह से ही शहर और ग्रामीण अंचल के हनुमान मंदिरों में पूजन-अर्चना का दौर जारी है। नर्मदापुरम, पंचमढ़ी समेत प्रदेश के अनेक स्थानों पर अखंड रामायण पारायण, छप्पनभोग, सुन्दरकाण्ड, हवन-पूजन, अनुष्ठान, शोभायात्राएं और भंडारे सहित धार्मिक कार्यक्रमों का आयोजन किये जा रहे हैं। वहीं, चैत्र पूर्णिमा पर नर्मदापुरम में सुबह से नर्मदा घाटों पर हजारों श्रद्धालु स्नान करने पहुंचे। रायसेन नगर के समस्त हनुमान मंदिरों में धार्मिक अनुष्ठान किए गए। शिवपुरी के हनुमान मंदिर, चिंताहरण हनुमान मंदिर, खेड़ापति हनुमान मंदिर, सहित हनुमान मंदिरों पर भी भक्तों की भारी भीड़ है और पूजा अर्चना के अलावा भंडारे भी आयोजित किए गए।

शिवराज सिंह चौहान

भारतीय जनता पार्टी के वरिष्ठ नेता और केंद्रीय कृषि मंत्री शिवराज सिंह चौहान पटना स्थित भाजपा मुख्यालय में एनडीए घटक दलों के प्रदेश अध्यक्षों के साथ आज बैठक की। श्री चौहान ने बिहार के राजनीतिक परिदृश्य और मधुबनी में प्रधानमंत्री नरेंद्र मोदी के कार्यक्रम की तैयारियों पर चर्चा के लिए एनडीए के सभी पांच घटक दलों की यह बैठक की है। पटना में संवाददाताओं से बातचीत करते हुए जनता दल यूनाइटेड के वरिष्ठ नेता और राजीव रंजन सिंह उर्फ ललन सिंह ने कहा कि प्रधानमंत्री मोदी 14 अप्रैल को राष्ट्रीय पंचायती राज दिवस के अवसर पर मधुबनी आ रहे हैं। वे वहां एक जनसभा को संबोधित करेंगे।

भोपाल क्लीनिक सील

दमोह में हुए फर्जी डॉक्टर कांड के बाद स्वास्थ्य विभाग की टीम ने भोपाल में चार क्लीनिक को सील करने की बड़ी कार्रवाई की है। कार्रवाई के दौरान एक स्किन क्लीनिक से कई दवाइयां भी बरामद की गईं।

हैं। भोपाल सीएमएचओ डॉ प्रभाकर तिवारी ने बताया कि दमोह में हुई घटना के बाद मुख्यमंत्री से मिले आदेश पर अमल करते हुए भोपाल जिले में चेकिंग अभियान शुरू किया गया है। अभियान के दौरान 4 क्लिनिक बिना पंजीयन के शहर में संचालित किए जा रहे थे, जिनको सील करने की कार्रवाई की गई है। उन्होंने बताया कि विभाग आगे भी इसी तरह की कार्रवाई जारी रखेगा।

बाइट—डॉ प्रभाकर तिवारी,सीएमएचओ भोपाल— 36 सेकंड

मौसम

प्रदेश भीषण गर्मी और लू का असर बना हुआ है। पिछले चौबीस घंटे के दौरान इंदौर, उज्जैन, ग्वालियर, चंबल, भोपाल और नर्मदापुरम संभागों के जिलों में कहीं-कहीं वर्षा दर्ज की गई। वहीं, खंडवा और खजुराहो में तापमान सामान्य से ज्यादा 42 डिग्री सेल्सियस से ज्यादा दर्ज किया गया। मौसम विभाग के अनुसार, कहीं-कहीं बारिश होने और तेज हवाएं चलने से प्रदेश में अगले दो दिन तक तेज गर्मी और लू से थोड़ी राहत मिलने की उम्मीद है। **मुम्बई वेक्स 2025**

केंद्रीय सूचना और प्रसारण मंत्री अश्विनी वैष्णव ने कहा है कि रचनात्मक क्षेत्र से उभरती अर्थव्यवस्था में महाराष्ट्र और मुम्बई का विशेष महत्व है और तेजी से बदलती टेक्नोलॉजी के दौर में इसे बनाए रखने के लिए मुम्बई में वेक्स 2025 आयोजित किया जा रहा है। श्री वैष्णव महाराष्ट्र के मुख्यमंत्री देवेंद्र फडणवीस के साथ मुम्बई में वेक्स के आयोजन की तैयारियों की समीक्षा के बाद पत्रकारों से बातचीत कर रहे थे। गौरतलब है कि अगले महीने 1 से 4 मई तक मुम्बई में वेक्स का आयोजन होना है।

समाचार संक्षेप में

- चैत्र पूर्णिमा और हनुमान जयंती के अवसर पर नर्मदापुरम में सुबह से नर्मदा घाटों पर हजारों श्रद्धालु स्नान करने पहुंचे। पूर्णिमा के अवसर पर शनिवार सुबह से ही हजारों श्रद्धालुओं ने मां नर्मदा में आस्था की डुबकी लगाई।
- छिंदवाड़ा में “भारत रत्न डॉ. भीमराव अंबेडकर की जयंती के पूर्व 13 अप्रैल को उनकी प्रतिमा की सफाई कर संध्या के समय दीपोत्सव मनाया जाएगा।
- सीहोर जिले में आगामी 17 अप्रैल को बायपास स्थित चौपाल सागर में औद्योगिक आपदा प्रबंधन मॉक ड्रिल आयोजित की जाएगी।
- देवास जिले में “जल संवर्धन अभियान” का प्रभावी क्रियान्वयन किया जा रहा है। इस अभियान से बड़ी संख्या में लोगों जुड़ने लगे हैं। शहर हो या गांव सभी जाह जल स्रोतों को पुनर्जीवित करने और जल बचाने हेतु श्रमदान के लिये बड़ी संख्या में लोग आगे आ रहे हैं।
- सतना जिले में गर्मी को देखते हुए शालाओं के समय में परिवर्तित, सुबह 7.30 से दोपहर 12.30 बजे के बीच होना संचालन

मुख्य समाचार एक बार फिर

5. नई दिल्ली के लाल किले पर आज से सम्राट विक्रमादित्य महानाट्य के मंचन ऐतिहासिक आगाज।
6. अंतरराष्ट्रीय सहकारिता वर्ष-2025 के अंतर्गत राज्य स्तरीय सहकारी सम्मेलन कल, केंद्रीय मंत्री शाह होंगे मुख्य अतिथि।
7. हनुमान जयंती के मौके पर आज प्रदेश भर के हनुमान मंदिरों में विशेष पूजा-अर्चना और अन्य कार्यक्रम आयोजित किए गए।
- 8- कहीं-कहीं बारिश होने और तेज हवाएं चलने से प्रदेश में अगले दो दिन तक तेज गर्मी और लू से थोड़ी राहत मिलने की उम्मीद।